

بسم الله الرحمن الرحيم

# کیا ہم متقی بن گئے؟؟

ابو معاویہ شارب بن شاکر السلفی

بہار بنی پٹی۔ مدھوبنی۔ بہار

الحمد لله رب العالمين والصلاة والسلام على رسوله الكريم، أما بعد :

برادران اسلام!

ماہ رمضان کا یہ آخری جمعہ ہے تو اسی مناسبت سے آج کے خطبہ جمعہ کے لئے جس عنوان کا ہم نے انتخاب کیا ہے وہ ہے کہ ”کیا ہم متقی بن گئے؟“ جیسا کہ میں نے ابھی یہ بات کہی کہ آج ماہ رمضان کا آخری جمعہ ہے تو آپ دیکھیں گے کہ لوگ آج بعد جمعہ الوداعی نظم پڑھ پڑھ کے خوب دھاڑیں مار مار کر روئیں گے اور یہ کہیں گے کہ الوداع اے ماہ رمضان! الوداع اے ماہ رمضان! بڑے ہی نادان ہیں وہ لوگ جو یہ بدعت الوداعی جمعہ مناتے ہیں، ہونا تو یہ چاہئے کہ رمضان کے اختتام پر ایک مسلمان اپنا جائزہ لیں اور اپنا محاسبہ کریں کہ اس نے اس رمضان میں کیا کھویا اور کیا پایا؟ کیا اس نے اس رمضان میں عبادتوں کو انجام دیا یا نہیں؟ کیا اس نے ماہ رمضان میں تراویح و تلاوت قرآن کا اہتمام کیا یا نہیں؟ مگر افسوس صد افسوس مسلمانوں نے رمضان کے آخری جمعہ کے لئے بھی ایک بدعت اور ایک نئی خرافات ہی ایجاد کر لی ہے کہ الوداع جمعہ کے دن فلاں فلاں اعمال کو انجام دو اور رمضان کے آخری جمعہ کو روتے ہوئے الوداع کہو، رمضان کے جانے پر رونا یہ تو سر اسر حماقت و بیوقوفی ہے کیونکہ رمضان تو یہ تاقیامت باقی رہے گا مگر جو انسان رمضان کے جانے پر

رو رہا ہے اسے اس بات کی خود گارنٹی نہیں ہوگی کہ وہ اگلے رمضان تک زندہ رہے گا کہ نہیں! یقیناً اگلے سال اور ہر سال رمضان ضرور بالضرور لوٹ کر آئے گا مگر ہم تب تک زندہ رہیں گے یا نہیں یہ کوئی نہیں جانتا ہے اس لئے میرے دوستو! رمضان کو الوداع نہ سمجھو کیونکہ رمضان تو ہمیشہ آتا اور جاتا رہے گا بلکہ اپنے آپ کے لئے اس رمضان کو الوداعی رمضان سمجھو، اپنے آپ کی فکر کرو، اپنے نیکیوں کی فکر کرو! اور یہ سوچو کہ اس رمضان میں ہم نے کیا کمایا اور کیا گنوا یا؟ یہ سوچو کہ کیا اس رمضان میں ہماری مغفرت ہوئی یا نہیں؟ یہ سوچو کہ کیا ہماری عبادتیں قبول ہوئیں یا نہیں؟ اب آپ یہ سوچ رہے ہوں گے کہ ہمیں کیسے پتہ چلے گا کہ ہماری عبادتیں قبول ہوئی یا نہیں تو اس کا جواب بھی سن لیں کہ نیکیوں کو انجام دینے کے بعد نیکیوں پر جے رہنا یہ نیکیوں کے قبول ہونے کی علامت و نشانی ہے اور نیکیوں کو انجام دینے کے بعد پھر نیکیوں سے دور ہو جانا یہ نیکیوں کے مردود اور ناقابل قبول ہونے کی علامت و نشانی ہے، اب فیصلہ آپ خود کر لیں کہ آپ کی نیکیاں قبول ہوئیں یا پھر مردود ہو گئیں؟ اسی سلسلے میں امام کعبؒ فرماتے ہیں کہ ”مَنْ صَامَ رَمَضَانَ وَهُوَ يُحَدِّثُ نَفْسَهُ أَنَّهُ إِنْ أَفْطَرَ رَمَضَانَ أَنْ لَا يَعَصِيَ اللَّهَ دَخَلَ الْجَنَّةَ بِغَيْرِ مَسْأَلَةٍ وَلَا حِسَابٍ وَمَنْ صَامَ رَمَضَانَ وَهُوَ يُحَدِّثُ نَفْسَهُ أَنَّهُ إِذَا أَفْطَرَ عَصَى رَبَّهُ فَصِيَامُهُ عَلَيْهِ مَرْدُودٌ“، جس شخص نے رمضان کے روزے اس نیت سے رکھے کہ وہ بعد رمضان اللہ کی نافرمانی نہیں کرے گا تو وہ بغیر حساب و کتاب کے جنت میں داخل ہوگا (ان شاء اللہ) اور جس نے رمضان کے روزے اس نیت و ارادے سے رکھے کہ وہ بعد رمضان اللہ کی نافرمانی کرے گا تو ایسے آدمی کا روزہ ناقابل قبول ہے۔ (تفسیر ابن رجب حنبلی: 136/1)

**میرے دینی و ملی بھائیو اور بہنو! سوچو! ذرا غور کرو کہ کہیں ہم نے اپنی نیکیوں کو برباد تو نہیں کر لیا؟ یہ رمضان کا مہینہ تو اللہ نے ہمیں اسی لئے دیا تھا کہ ہم متقی بن کر اپنی نیکیوں کو شرف قبولیت سے بخشوا لیں کیونکہ اللہ رب العزت نے یہ اعلان کر دیا ہے کہ میں صرف متقیوں کے ہی نیکیوں کو شرف قبولیت سے بخشا ہوں جیسا کہ فرمان باری تعالیٰ ہے ”إِنَّمَا يَنْتَقِبُ اللَّهُ مِنَ الْمُتَّقِينَ“ اللہ تقویٰ والوں ہی کا عمل قبول کرتا ہے۔ (المائدہ: 27) سنا آپ نے کہ اللہ تقویٰ والوں کے عملوں کو ہی شرف قبولیت سے بخشا ہے، کسی نے کیا ہی خوب کہا ہے کہ ”الَّتَقْوَى مِفْتَاحُ الْقَبُولِ فِي كُلِّ عَمَلٍ“ کہ تقویٰ ہر عمل کے قبولیت کی کنجی ہے۔ (دقائق تفسیر یہ از علامہ جلال الدین قاسمی حفظہ اللہ: ص 149) اور متقی بنانے کے لئے ہی تو رب العزت نے ہمارے اوپر رمضان کے روزے فرض کئے جیسا کہ ماہ رمضان میں آپ نے یہ آیت بارہا سنی ہوگی بلکہ آپ کو یاد بھی ہوگئی ہوگی کہ ”يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ“ اے ایمان والو! تم پر روزے رکھنا فرض کیا گیا جس طرح تم سے پہلے لوگوں پر فرض**

کیا گیا تھا، تاکہ تم تقویٰ اختیار کرو۔ (البقرة: 183) سنا آپ نے کہ روزے کا مقصد اصل یہی تقویٰ ہے، الحمد للہ ہم سب نے رمضان کے مہینے میں 30/29 روزے رکھے، اب سوال یہ پیدا ہوتا ہے کہ کیا ہم متقی بن گئے ہیں؟ کیا رب العزت نے جس مقصد کے لئے ہمارے اوپر روزے کو فرض کیا تھا، کیا ہم نے روزے کے اس مقصد کو حاصل کر لیا ہے؟ یہ ایک ایسا سوال ہے جس کا جواب جاننا ہم سب کے لئے بہت ہی زیادہ ضروری ہے! تو آئیے اس سوال کے جواب کو جاننے کی کوشش کرتے ہیں اور سب سے پہلے ہم یہ جانتے ہیں کہ روزے کا مقصد تقویٰ ہے تو یہ تقویٰ ہے کیا؟ اور تقویٰ کس چیز کا نام ہے؟ تو اس تقویٰ کی تعریف کرتے ہوئے سیدنا علیؑ نے کیا ہی خوب کہا ہے کہ ”التَّقْوَى هِيَ الْخَوْفُ مِنَ الْجَلِيلِ وَالْعَمَلُ بِالتَّزْوِيلِ وَالْفَنَاءَةُ بِالْقَلِيلِ وَالِاسْتِعْدَادُ لِيَوْمِ الرَّحِيلِ“ تقویٰ اللہ سے ڈرنے، قرآن کے مطابق زندگی گزارنے، تھوڑے پر راضی برضار ہونے اور آخرت کے لئے زیادہ سے زیادہ تیاری کرنے کا نام ہے۔ (دروس عائض القرنی: 3/14) سیدنا علیؑ نے کہا کہ اگر یہ چار چیزیں تمہارے اندر ہیں تو تم متقی ہو۔ (دروس الشیخ سعید بن مسفر: 14/70) تو اب آپ یہ خود فیصلہ کر لیں کہ کیا آپ کے اندر یہ چار چیزیں پائی جا رہی ہیں؟

اسی طرح سے سیدنا ابن مسعودؓ نے اس تقویٰ کی کچھ اس طرح سے تعریف کی کہ ”أَنْ يُطَاعَ سُبْحَانَهُ وَتَعَالَى فَلَا يُعْصَى وَأَنْ يُذَكَّرَ فَلَا يُنْسَى وَأَنْ يُشْكَرَ فَلَا يُكْفَرُ“ تقویٰ یہ ہے کہ اللہ کی اطاعت کی جائے اور اس کی نافرمانی نہ کی جائے، اللہ کو ہمیشہ یاد رکھا جائے اور اسے بھولا نہ جائے اور اللہ کا شکر بجالایا جائے اور ناشکری نہ کی جائے۔ (دروس عائض القرنی: 15/32) سنا آپ نے کہ تقویٰ کیا ہے؟ اصل تقویٰ تو یہ ہے کہ انسان رب کو ہمیشہ یاد رکھے، اب جو انسان رمضان میں اپنے رب کی عبادت و بندگی کرتا تھا مگر بعد رمضان اپنے رب کو بھول گیا تو کائنات کی رب کی قسم! وہ انسان متقی نہیں ہے اور نہ ہی رمضان سے اسے کچھ فائدہ حاصل ہوا۔

اسی طرح سے علامہ ابن رجبؒ کہتے ہیں کہ بعض علماء نے تقویٰ کی یہ تعریف کی ہے کہ تقویٰ تمام کبیرہ و صغیرہ گناہوں کو چھوڑ دینے کا نام ہے۔ (دروس عائض القرنی: 3/14) اسی بارے میں کسی عربی شاعر نے کیا ہی خوب کہا ہے:

حَلَّ الدُّنُوبَ صَغِيرَهَا ... وَكَبِيرَهَا ذَاكَ التَّقَى  
وَأَصْنَعَ كَمَا شِ فَوْقَ أَرْضٍ ... الشُّؤْكَ يَخْذَرُ مَا يَرَى

تم ہر چھوٹے بڑے گناہوں کو چھوڑ دو کیونکہ یہی اصل تقویٰ ہے، اور دنیا میں اس طرح سے رہو جس طرح سے کانٹوں کی راہوں پر چلنے والا شخص اپنا قدم پھونک پھونک کر رکھتا ہے۔ (دلیل الواعظ الی ادبہ المواعظ: 546/1) سبحان اللہ! تقویٰ کی کیا بہترین تعریف کی گئی ہے، اب آپ خود یہ فیصلہ کر لیں کہ کیا ماہ رمضان کے روزے رکھنے کے بعد آپ نے

گناہوں کو چھوڑ دیا ہے؟ اگر چھوڑ دیا ہے تو الحمد للہ آپ کے اندر تقویٰ کی صفت پیدا ہو گئی ہے اور اگر بعد رمضان آپ نے گناہوں کو انجام دینا نہیں چھوڑا ہے تو پھر نہ تو آپ متقی ہیں اور نہ ہی اس ماہ رمضان سے آپ کو کچھ ملا ہے۔

اسی طرح سے تقویٰ کی تعریف کرتے ہوئے امام حسن بصری کہتے ہیں کہ متقی وہ ہے جو اللہ کے حرام کردہ چیزوں سے بچے اور فرائض پر عمل کرے۔ (دروس للشیخ سعید بن مسفر: 14/70) اب آپ خود یہ فیصلہ کر لیں کہ رمضان کے بعد آپ فرض نمازوں کو ادا کر رہے ہیں یا نہیں! اگر بعد رمضان آپ مسلسل نمازوں کے پابند رہیں تو الحمد للہ آپ متقی ہیں ورنہ بھوک و پیاس کی شدت کو برداشت کر کے بھی آپ کو کچھ نہ ملا۔

اسی طرح سے خلیفہ عمر بن عبدالعزیزؓ نے تو تقویٰ کی کیا ہی خوب تعریف کی ہے وہ کہتے ہیں کہ تقویٰ یہ صرف روزہ رکھنے اور قیام اللیل و دیگر نیکیوں کو انجام دینے کا نام نہیں ہے بلکہ تقویٰ تو یہ ہے کہ اللہ نے جن جن چیزوں کو حرام کیا ہے اس کو چھوڑ دیا جائے اور اللہ نے جن جن چیزوں کو فرض کیا ہے اس کو بجالایا جائے، تقویٰ اس چیز کا نام نہیں ہے کہ انسان نماز بھی پڑھے اور چھوڑے بھی، انسان روزے بھی رکھے اور چھوڑے بھی، یعنی کبھی نیکی کرے اور کبھی نہ کرے، وہ کہتے ہیں کہ تقویٰ اس چیز کا نام نہیں ہے کہ تم بیڑی و سگریٹ بھی پیو، ڈاڑھی بھی منڈاؤ اور عورتوں کو بھی گھورو اور نماز و روزے کی بھی پابندی کرو بلکہ تقویٰ تو یہ ہے کہ تم ہر وقت اللہ کی اطاعت و بندگی میں زندگی گذارو اور ہر طرح کی اللہ کی نافرمانی کو چھوڑ دو۔ (دروس للشیخ سعید بن مسفر: 14/70) میرے دوستو! تقویٰ کی تعریفوں کو سننے کے بعد ذرا سوچئے کہ کیا رمضان کے روزوں و نمازوں کو ادا کرنے کے بعد ہم ایسے بن پائے ہیں؟ کیا ہمارے اندر یہ سب صفتیں پیدا ہوئیں؟ اگر ہم ایسے بن گئے ہیں اور ایسی صفتیں ہمارے اندر پیدا ہو گئیں تو الحمد للہ بہت اچھی بات ہے، اس پر آپ اللہ کا شکر بجالائیں اور اگر ہم ایسے نہ بن سکے ہیں تو پھر یہ ہمارے روزے و نماز کسی کام کے نہیں ہیں! کسی کام کے نہیں ہیں! انہیں باتوں کی طرف اشارہ کرتے ہوئے حبیب کائنات و محبوب خدا ﷺ نے کہا کہ ”رُبَّ صَائِمٍ لَّيْسَ لَهُ مِنْ صِيَامِهِ إِلَّا الْجُنُوعُ“ کتنے ایسے روزے دار ہیں جنہیں بھوک و پیاس کی شدت و تکلیف کو برداشت کرنے کے علاوہ کچھ بھی نہ ملے گا۔ (ابن ماجہ: 1690، صحیح الجامع للآلبانی: 3488) اللہ کی پناہ! اللہ ہم سب کو ایسے لوگوں میں شامل ہونے سے محفوظ رکھے۔ آمین۔

میرے دوستو! اب آئیے ہم اس بات پر غور و خوض کرتے ہیں کہ اللہ رب العزت نے روزے کا مقصد تقویٰ ہی کیوں رکھا ہے؟ اور اس تقویٰ کو اپنانے سے ہمیں کیا کیا فائدہ حاصل ہو سکتا ہے؟ تو دیکھئے اللہ نے ہمارے اوپر روزے فرض کئے تاکہ ہم متقی بن جائیں:

کیونکہ یہ تقویٰ ہی پورے دین اور ساری عبادتوں کا خلاصہ و ماحصل ہے جیسا کہ سیدنا ابوسعید خدریؓ بیان کرتے ہیں کہ میں نے آپ ﷺ سے کہا کہ آپ مجھے کچھ وصیت کیجئے تو آپ ﷺ نے مجھے وصیت کرتے ہوئے فرمایا کہ ”أَوْصِيكَ بِتَقْوَى اللَّهِ فَإِنَّهُ رَأْسُ كُلِّ شَيْءٍ“ میں تمہیں تقویٰ اپنانے کی وصیت کرتا ہوں کیونکہ یہی تقویٰ ہر چیز کی اصل و بنیاد ہے۔ (احمد: 11774، الصحیحۃ: 555) سنا آپ نے کہ یہ تقویٰ ہی ہر چیز کی اصل ہے یعنی دین کا خلاصہ یہ تقویٰ ہے، تمام عبادتوں کا ماحصل یہ تقویٰ ہے، نماز و روزے، زکاۃ و صدقات اور حج و قربانی وغیرہ ان تمام عبادتوں کا مقصد صرف اور صرف یہی ہے کہ ہم متقی بن جائیں مگر افسوس صد افسوس برسوں سے ہم ان تمام عبادتوں کو بجالاتے ہوئے زندگی گزار رہے ہیں مگر ہمارے اندر نہ تو تقویٰ کی صفت پیدا ہو پاتی ہے اور نہ ہی ہم کبھی متقی بن پاتے ہیں؟ آخر کیوں؟ ہر انسان اس سوال کا جواب اپنے آپ سے حاصل کرے کہ آخر وہ اتنی ساری عبادتوں کو انجام دینے کے بعد بھی متقی کیوں نہیں بن پارہا ہے؟؟؟

میرے دوستو! اللہ نے ہمارے اوپر روزے فرض کئے تاکہ ہم متقی بن جائیں:

کیونکہ اللہ کی محبت و معیت اور نصرت و رحمت یہ صرف متقیوں کے لئے ہی ہے جیسا کہ فرمان باری تعالیٰ ہے کہ ”إِنَّ اللَّهَ مَعَ الَّذِينَ اتَّقَوْا وَالَّذِينَ هُمْ مُحْسِنُونَ“ یقین مانو کہ اللہ پرہیزگاروں اور نیکوکاروں کے ساتھ ہے۔ (النحل: 128) کہیں اللہ نے فرمایا کہ ”وَاتَّقُوا اللَّهَ وَاعْلَمُوا أَنَّ اللَّهَ مَعَ الْمُتَّقِينَ“ اور اللہ سے ڈرتے رہا کرو اور جان رکھو کہ اللہ پرہیزگاروں کے ساتھ ہے۔ (البقرہ: 194) کہیں اللہ نے فرمایا کہ ”إِنَّ اللَّهَ يُحِبُّ الْمُتَّقِينَ“ بلاشبہ اللہ پرہیزگاروں کو دوست رکھتا ہے۔ (التوبہ: 4) کہیں اللہ نے فرمایا کہ ”وَرَحْمَتِي وَسِعَتْ كُلَّ شَيْءٍ فَسَأَكْتُبُهَا لِلَّذِينَ يَتَّقُونَ“ اور میری رحمت ہر چیز پر چھائی ہوئی ہے تو میں وہ رحمت ان لوگوں کے نام ضرور لکھوں گا جو اللہ سے ڈرتے ہیں۔ (الاعراف: 156) کہیں اللہ نے فرمایا کہ ”وَاللَّهُ وَلِيُّ الْمُتَّقِينَ“ اور پرہیزگاروں کا رفیق اللہ ہے۔ (الجماعیۃ: 19) صرف اتنا ہی نہیں بلکہ اللہ رب العزت نے یہ اعلان کر دیا ہے کہ میری نظر میں باعزت و مکرم شخص بھی متقی ہی ہے جیسا کہ فرمان باری تعالیٰ ہے ”إِنَّ أَكْرَمَكُمْ عِنْدَ اللَّهِ أَتْقَاكُمْ“ اللہ کے نزدیک تم سب میں باعزت وہ ہے جو سب سے زیادہ ڈرنے والا ہے۔ (الحجرات: 13) سنا آپ نے کہ نصرت الہی کا حقدار بھی متقی، محبوب الہی اور رحمت الہی کا حقدار بھی متقی اور سب سے بڑھ کر یہ کہ اللہ کی ولایت و دوستی کا حقدار بھی متقی۔ سبحان اللہ۔ اور انہیں سب چیزوں

کو عطا کرنے کے لئے تو اس ذات باری تعالیٰ نے ہمیں رمضان کا مہینہ عطا کیا تاکہ ہم متقی بن جائیں! اب اگر رمضان کا مہینہ پانے اور روزہ رکھنے کے بعد بھی ہم متقی نہ بن سکے تو سوچئے کہ ہم کتنے بڑے بدنصیب و بد بخت ہیں!

میرے پیارے پیارے بھائیو اور بہنو! اللہ نے ہمارے اوپر روزے فرض کئے تاکہ ہم متقی بن جائیں:

کیونکہ جنت یہ صرف متقیوں کے لئے ہی تیار کی گئی ہے جیسا کہ فرمان باری تعالیٰ ہے ”وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ وَالْأَرْضُ أُعِدَّتْ لِلْمُتَّقِينَ“ اور اپنے رب کی بخشش کی طرف اور اس جنت کی طرف دوڑو جس کا عرض آسمانوں اور زمین کے برابر ہے، جو پرہیزگاروں کے لئے تیار کی گئی ہے۔ (ال عمران: 133) جنت بھی اور جنت کے تمام حورو غلمان اور دیگر ناز و نعمت بھی یہ صرف متقیوں کے لئے ہی رکھی گئی ہے جیسا کہ فرمان باری تعالیٰ ہے ”إِنَّ لِلْمُتَّقِينَ مَفَازًا، خَدَائِقَ وَأَعْنَابًا، وَكَوَاعِبَ أَتْرَابًا، وَكَأَسَا دِهَاقًا، لَا يَسْمَعُونَ فِيهَا لَغْوًا وَلَا كِذَابًا، جَزَاءً مِّن رَّبِّكَ عَطَاءً حِسَابًا“ یقیناً پرہیزگار لوگوں کے لئے کامیابی ہے، باغات ہیں اور انگور ہیں، اور نوجوان کنواری ہم عمر عورتیں ہیں، اور چھلکتے ہوئے جام (شراب) ہیں، وہاں نہ تو وہ بے ہودہ باتیں سنیں گے اور نہ ہی جھوٹ سنیں گے، (ان کو) تیرے رب کی طرف سے (ان کے نیک اعمال کا) یہ بدلہ ملے گا جو کافی انعام ہوگا۔ (النبا: 31-36) کہیں اللہ نے فرمایا کہ اے لوگوں سن لو! قیامت کے دن اعزاز و تکریم کے ساتھ صرف اور صرف متقیوں کو ہی جمع کیا جائے گا اور بدکاروں، فاسقوں و فاجروں اور بے نمازیوں کو تو بس جانوروں کی طرح ہانکتے ہوئے جمع کیا جائے گا، فرمان باری تعالیٰ ہے ”يَوْمَ نَخْشُرُ الْمُتَّقِينَ إِلَى الرَّحْمَنِ وَفِدًا، وَنَسُوقُ الْمُجْرِمِينَ إِلَىٰ جَهَنَّمَ وَرِثًا“ جس دن ہم پرہیزگاروں کو اللہ رحمان کی طرف بطور مہمان کے جمع کریں گے، اور گناہگاروں کو سخت پیاس کی حالت میں جہنم کی طرف ہانک لے جائیں گے۔ (مریم: 85-86) اب آپ یہ سوچ رہے ہوں گے کہ متقیوں کے ساتھ کیسی عزت و تکریم ہوگی تو سنئے اس کا بھی اعلان اللہ رب العزت نے اپنے کلام پاک میں کر دیا ہے کہ ”وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاءُوهَا وَفُتِحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ ، وَقَالُوا الْحَمْدُ لِلَّهِ الَّذِي صَدَقْنَا وَعَدَهُ وَأَوْرَثَنَا الْأَرْضَ نَتَبَوَّأُ مِنَ الْجَنَّةِ حَيْثُ نَشَاءُ فَنِعْمَ أَجْرُ الْعَامِلِينَ“ اور جو لوگ اپنے رب سے ڈرتے تھے ان کے گروہ کے گروہ جنت کی طرف روانہ کئے جائیں گے، یہاں تک کہ جب اس کے پاس آجائیں گے اور اس کے دروازے کھلے ہوئے ہوں گے اور وہاں کے نگہبان ان سے کہیں گے: تم پر سلام ہو، تم پاکیزہ ہو، تم اس میں ہمیشہ کے لئے چلے جاؤ، یہ کہیں گے کہ اللہ کا شکر ہے جس نے ہم سے اپنا وعدہ پورا کیا اور ہمیں اس زمیں کا وارث بنا دیا کہ جنت میں جہاں چاہیں رہیں، پس

عمل کرنے والوں کا کیا ہی اچھا بدلہ ہے۔ (الزمر: 73-74) سنا آپ نے کہ متقیوں کو کتنی عزت و تکریم کے ساتھ رب کے حضور پیش کیا جائے گا اور ان کو کتنے بڑے اعزاز و اکرام سے نوازا جائے گا کہ فرشتے انہیں سلام عرض کریں گے اور اسی کے برعکس آپ نے یہ بھی سنا کہ بدکار و فاسق و فاجر اور بے نمازیوں کے ساتھ کتنا برا سلوک کیا جائے گا، اب فیصلہ و اختیار ہمارے ہاتھ میں ہے کہ ہم متقی بن کر اس دنیا میں زندگی گزاریں اور پھر بروز قیامت رب کے حضور عزت و تکریم کے ساتھ پورے آن و بان اور شان کے ساتھ حاضر کئے جائیں یا پھر فسق و فجور سے بھری اللہ کی نافرمانی میں زندگی گزاریں اور پھر بروز قیامت ذلت و رسوائی کے ساتھ جانوروں کی طرح جمع کئے جائیں!

**میرے دوستو!** صرف اتنا ہی نہیں بلکہ حبیب کائنات و محبوب خدا ﷺ نے یہ اعلان کر دیا ہے کہ اے میری امت کے لوگوں سن لو جنت میں سب سے زیادہ لوگ اسی تقویٰ کی وجہ سے ہی جائیں گے جیسا کہ سیدنا ابو ہریرہؓ بیان کرتے ہیں کہ ”سُئِلَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَنْ أَكْثَرِ مَا يُدْخِلُ النَّاسَ الْجَنَّةَ“ آپ ﷺ سے یہ سوال کیا گیا کہ کس بنیاد پر لوگ سب سے زیادہ جنت میں جائیں گے تو آپ ﷺ نے جواب دیتے ہوئے فرمایا کہ ”تَقْوَى اللَّهِ وَحُسْنُ الْخُلُقِ“ تقویٰ اور عمدہ اخلاق، (ترمذی: 2004، الصحیحہ: 977) انہیں دو چیزوں کی وجہ سے ہی تو لوگ سب سے زیادہ جنت میں جائیں گے۔ اللہ اکبر!! سنا آپ نے کہ جنت بھی متقیوں کے لئے اور جنت کی ناز و نعمت بھی متقیوں کے لئے اور جنت میں بھی لوگ سب سے زیادہ اسی تقویٰ کی وجہ سے ہی جائیں گے، صرف یہی نہیں بلکہ پل صراط جیسے کٹھن مرحلے سے آسان گذرنا بھی متقیوں کے نصیب میں ہی ہوگا جیسا کہ وعدہ الہی ہے ”وَإِنْ مِنْكُمْ إِلَّا وَارِدُهَا كَانَ عَلَى رَبِّكَ حَتْمًا مَقْضِيًّا، ثُمَّ نُنْجِي الَّذِينَ اتَّقَوْا وَنَذَرُ الظَّالِمِينَ فِيهَا جَنَّتًا“ تم میں سے ہر ایک وہاں ضرور وارد ہونے والا ہے، یہ تیرے پروردگار کے ذمے قطعی فیصلہ شدہ امر ہے، پھر ہم پر ہیزگاروں کو تو بچالیں گے اور نافرمانوں کو اسی میں گھٹنوں کے بل گرا ہوا چھوڑ دیں گے۔ (مریم: 71-72) اللہ کی پناہ!! میرے دوستو! یہ پل صراط کے معاملے کو آپ ہلکا اور آسان نہ سمجھیں، یہ کتنا کٹھن مرحلہ ہوگا اس کا اندازہ آپ صرف اس بات سے لگا سکتے ہیں کہ جب جہنم کے اوپر پل صراط کو رکھا جائے گا تو اس وقت سارے کے سارے انبیاء و رسل یہی کہہ رہے ہوں گے کہ ”اللَّهُمَّ سَلِّمْ سَلِّمْ سَلِّمْ“ اے اللہ! تو مجھے بچالے، اے اللہ! تو مجھے بچالے (احمد: 7927) تو اتنے کٹھن مرحلے میں بھی اللہ متقیوں کی حفاظت فرمائے گا۔ اے اللہ تو ہم سب کو اپنے فضل و کرم سے متقی بنادے۔ آمین۔

**میرے پیارے پیارے میٹھے میٹھے اسلامی بھائیو اور بہنو! اللہ نے ہمارے اوپر روزے فرض کئے تاکہ ہم متقی بن جائیں:**



کیونکہ دنیا وہاں یعنی اس جہاں اور اُس جہاں کی کامیابی اسی تقویٰ سے ہی حاصل ہو سکتی ہے جیسا کہ فرمان باری تعالیٰ ہے ”وَمَنْ يُطِيعِ اللَّهَ وَرَسُولَهُ وَيَخْشَ اللَّهَ وَيَتَّقْهُ فَأُولَٰئِكَ هُمُ الْفَائِزُونَ“ جو بھی اللہ کی اور اس کے رسول کی فرماں برداری کریں، خوف الہی رکھیں اور اس کے عذابوں سے ڈرتے رہیں، وہی نجات پانے والے ہیں۔ (النور: 52) اور تو اور ہے متقیوں کے لئے اللہ رب العزت کا یہ وعدہ بھی ذرا سن لیں کہ ”أَلَا إِنَّ أَوْلِيَاءَ اللَّهِ لَا خَوْفٌ عَلَيْهِمْ وَلَا هُمْ يَحْزَنُونَ ، الَّذِينَ آمَنُوا وَكَانُوا يَتَّقُونَ ، هُمُ الْبُشْرَىٰ فِي الْحَيَاةِ الدُّنْيَا وَفِي الْآخِرَةِ لَا تَبْدِيلَ لِكَلِمَاتِ اللَّهِ ذَلِكَ هُوَ الْفَوْزُ الْعَظِيمُ“ یاد رکھو اللہ کے دوستوں پر نہ کوئی اندیشہ ہے اور نہ وہ غمگین ہوتے ہیں، یہ وہ لوگ ہیں جو ایمان لائے اور پرہیزگار رہے، ان کے لئے دنیاوی زندگی میں بھی اور آخرت میں بھی خوش خبری ہے، اللہ کی باتوں میں کچھ فرق ہوا نہیں کرتا یہ بڑی کامیابی ہے۔ (یونس: 62-64) سنا آپ نے کہ جو متقی بن جائے گا وہ اللہ کا ولی ہے اور ایسے ہی لوگ دنیا و آخرت میں کامیابی سے ہمکنار ہوں گے۔

**میرے دوستو! آج کل ہم اور آپ اپنی آنکھوں سے دیکھ رہے ہیں کہ پورے عالم میں آج مسلمانوں کی کیا حالت اور درگت بنی ہوئی ہے، آج پوری دنیا میں ہر کس و ناکس اور ہر ظالم و جابر حکمراں کے نشانے پر صرف اور صرف مسلمان ہے، اور نوبت بایں جا رسید کہ ہر کوئی مسلمان ہی کو مشق ستم بنا رہا ہے، ہر آئے دن مسلمانوں کے دین و ایمان اور مسلمانوں کے عزت و ناموس کے ساتھ کھیلواڑ کیا جا رہا ہے، جگہ جگہ پر مسلمان آلو اور گاجر کی طرح کاٹے اور مارے جا رہے ہیں اور آج کل تو آپ نے فلسطین کے بارے میں تو سنا اور دیکھا ہی ہو گا کہ کس طرح سے ملعون و مردود ننتن یا ہو بے قصور فلسطینی مسلمانوں، عورتوں اور بچوں کو موت کے گھاٹ اتارنا جا رہا ہے اور دنیا خاموش تماشا دیکھ رہی ہے، الغرض آج ہر چہار جانب سے مسلمان کس میرسی کی حالت میں خوف و ہراس اور مایوسی و قنوطیت کے ساتھ زندگی گزارنے پر مجبور ہو چکا ہے، اور ایسا صرف اور صرف مسلمانوں کے خود کردہ کوتاہی و اعمال کی وجہ سے ہو رہا ہے ورنہ اللہ رب العزت کی ہر گز ہر گزیہ منشا نہیں ہے کہ مسلمان اس طرح سے ذلیل و رسوا ہو بلکہ اللہ رب العزت تو ہماری جان و مال اور عزتوں کی حفاظت کرنا چاہتا ہے، تبھی تو اس ذات باری تعالیٰ نے ہمیں ماہ رمضان عطا کیا اور ماہ رمضان عطا کر کے اللہ رب العزت نے ہمیں یہ پیغام دے دیا تھا کہ اے مسلمانو! دیکھو ہم نے تمہارے اوپر رمضان کے روزے فرض کئے ہیں تاکہ تم متقی بن جاؤ اور جب تم متقی بن جاؤ گے تو پھر دنیا کی کوئی طاقت تمہیں آنکھ نہیں دکھائے گی، کیونکہ اس وقت میری خاص مدد اور میرا خاص پروٹوکول تمہیں حاصل ہو جائے گا اور تمہاری نصرت و مدد کے لئے فرشتے حاضر ہو جایا کریں گے پھر کوئی بھی طاقت و قوت تمہارا بال بھی بیکانہ کر سکے گی، فرمایا ”وَإِنْ تَصْبِرُوا وَتَتَّقُوا لَا يَضُرُّكُمْ كَيْدُهُمْ شَيْئًا“ تم اگر صبر کرو اور**



پر ہیزگاری کرو تو ان کا مکر تمہیں کچھ نقصان نہ دے گا۔ (ال عمران: 120) پھر آگے اسی سورہ میں چند آیتوں کے بعد رب العزت نے غزوہ بدر کے ضمن میں یہ وعدہ کیا کہ اے مسلمانوں سن لو! ”بَلَىٰ إِنْ تَصْبِرُوا وَتَتَّقُوا وَيَأْتُوكُم مِّنْ فَوْرِهِمْ هَذَا يُمْدِدْكُمْ رَبُّكُمْ بِخَمْسَةِ آلَافٍ مِّنَ الْمَلَائِكَةِ مُسَوِّمِينَ“ کیوں نہیں، بلکہ اگر تم صبر و پرہیزگاری کرو اور یہ لوگ اسی دم تمہارے پاس آجائیں تو تمہارا رب تمہاری امداد پانچ ہزار فرشتوں سے کرے گا۔ (ال عمران: 125) سنا آپ نے اللہ کا وعدہ کہ تم متقی بن جاؤ تمہاری مدد کے لئے آسمان سے میں فرشتوں کو نازل کروں گا۔ سبحان اللہ۔۔ کتنا رحیم و کریم ہے ہمارا رب کہ وہ ہمیں دشمنوں کے حملوں اور نرغوں سے نکلنے کے راستے تو واضح اور دو ٹوک الفاظ میں بتا رہا ہے مگر آج کا یہ بد بخت مسلمان ہے جہاں ایک طرف رمضان کے مہینے میں بھی روزہ نہیں رکھتا ہے بلکہ کچھ لوگ تو روزے کا مذاق اڑاتے ہوئے کہتے ہیں کہ میں کھانا پیتا روزہ ہوں۔ استغفر اللہ۔ وہیں دوسری طرف اکثر لوگ رمضان میں روزہ رکھ کر اور نمازیں ادا کر کے پھر سے بے نمازی اور پاپی بن جاتے ہیں تو اللہ کا عذاب نہیں آئے گا تو کیا آئے گا؟ اللہ مسلمانوں کے اوپر دشمنوں کو مسلط نہیں کرے گا تو کیا کرے گا؟ اللہ مسلمانوں کو ڈر و خوف میں مبتلا نہیں کرے گا تو کیا کرے گا؟ آج ہم مسلمان اپنے اعمال و کثرت سے ہی اپنے رب کو ناراض کر چکے ہیں جس کا نتیجہ ہم اور آپ اپنی آنکھوں سے دیکھ رہے ہیں ورنہ کسی کی کیا مجال کہ وہ مسلمانوں کو آنکھ بھی دکھائے، تو اے دنیا کے مسلمانوں!! اگر تمہیں اپنے زندگی کے ہر معاملے میں اللہ کی نصرت و معیت، اس کی رحمت اور فرشتوں کی مدد چاہئے تو پھر متقی بن جاؤ، رب کی رحمتیں و عنایات تم پر نہاؤں ہو جائیں گی جیسا کہ فرمان باری تعالیٰ ہے ”وَهَذَا كِتَابٌ أَنْزَلْنَاهُ مُبَارَكٌ فَاتَّبِعُوهُ وَاتَّقُوا لَعَلَّكُمْ تُرْحَمُونَ“ اور یہ ایک کتاب ہے جس کو ہم نے بھیجا بڑی خیر و برکت والی، سو اس کا اتباع کرو اور ڈرو تاکہ تم پر رحمت ہو۔ (الانعام: 155)۔ اللہ سے دعا کر لیں کہ اے بارالہ تو ہم سب کو اپنے فضل و کرم سے متقی بنادے اور ہم پر اپنی رحمتیں نازل فرما۔ آمین

میرے دوستو!

قرآن کا مطالعہ کرنے سے ہمیں یہ بات معلوم ہوتی ہے کہ جو لوگ متقی ہوتے ہیں تو انہیں اللہ رب العزت اس وقت بھی بچا لیتا ہے جس وقت پوری قوم و ملت عذاب سے دوچار ہوتی ہے، اگر آپ کو میری اس بات پر یقین نہ ہو رہا ہو تو پھر ذرا سورہ نمل کو ترجمہ کے ساتھ پڑھئے، آپ کو اس سورہ کے اندر قوم ثمود کی ہلاکت و بربادی کے واقعے کے ضمن میں یہ بات ضرور بالضرور لکھی ہوئی ملے گی کہ اللہ نے قوم ثمود کو تہس نہس کر کے ہلاک و برباد کر دیا، فرمایا ”أَنَا دَمَرْنَاهُمْ وَقَوْمُهُمْ أَجْمَعِينَ، فَبَلَكَ بُيُوتُهُمْ خَاوِيَةً بِمَا ظَلَمُوا إِنَّ فِي ذَلِكَ لَآيَةً لِّقَوْمٍ يَعْلَمُونَ“ کہ ہم نے ان کو اور ان کی قوم

کو سب کو غارت کر دیا، یہ ہیں ان کے مکانات جو ان کے ظلم کی وجہ سے اجڑے پڑے ہیں، جو لوگ علم رکھتے ہیں ان کے لئے اس میں بڑا نشان عبرت ہے، اب ذرا بغور سماعت فرمائیں کہ اللہ رب العزت نے تو ان سب قوم کو ہلاک و برباد تو کر دیا مگر اسی قوم کے بچے میں حضرت صالح اور دیگر مومنین بھی تھے جنہیں اللہ نے ہر طرح کے جانی و مالی نقصان اور عذاب سے محفوظ رکھا، اور کیوں رکھا اس کی وجہ کا اعلان کرتے ہوئے رب نے فرمایا کہ ”وَأَنجَيْنَا الَّذِينَ آمَنُوا وَكَانُوا يَتَّقُونَ“ ہم نے ان کو جو ایمان لائے تھے اور پرہیزگار تھے بال بال بچا لیا۔ (النمل: 51-53)۔ اللہ اکبر۔ سنا آپ نے کہ اللہ نے کس طرح سے متقیوں کی حفاظت کی تو ذرا آپ ہی مجھے بتائیں کہ جب اللہ نے حضرت صالح علیہ الصلوٰۃ والسلام کے ساتھ دیگر مومنوں کی حفاظت کی تو کیا اللہ اپنے محبوب کے امتیوں کی حفاظت نہیں کرے گا، ضرور بالضرور کرے گا مگر اس کے لئے ایمان و تقویٰ شرط ہے جو آج کل اکثر مسلمانوں کے پاس نہیں ہے تو بھلا آپ مجھے یہ بتائیں کہ اللہ کی نصرت و مدد کیسے آئے گی؟ اس لئے میرے دوستو! کان کھول کر سن لو! صرف ایک مہینہ اللہ کی عبادت و بندگی کرنے سے نہ تو ہم متقی بن سکتے ہیں اور نہ ہی اللہ ہم سے راضی ہوگا اور نہ ہی اللہ کی مدد و نصرت و مدد ملے گی، اگر ہمیں اللہ مدد چاہئے تو پھر اس کے لئے متقی بننا پڑے گا اور متقیوں کی سب سے اہم صفت و پہچان یہ ہوتی ہے کہ وہ ہمیشہ نمازوں کی پابندی کرنے والے ہوتے ہیں، جیسا کہ فرمان باری تعالیٰ ہے ”الَّذِينَ يُؤْمِنُونَ بِالْغَيْبِ وَيُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ“ کہ متقی وہ لوگ ہیں جو لوگ غیب پر ایمان لاتے ہیں اور نماز قائم رکھتے ہیں اور ہمارے دئے ہوئے مال میں سے خرچ کرتے ہیں۔ (البقرہ: 3) اب آپ یہ خود فیصلہ کر لیں کہ ایک مہینہ روزہ رکھ کر، ایک مہینہ فرض و نفل نماز (تراویح) وغیرہ پڑھنے کے بعد کیا آپ عید کے بعد بھی مسلسل نمازی ہیں؟ اگر ہیں تو الحمد للہ آپ متقی ہیں اور اگر آپ رمضان میں نمازی تھے اور عید کے بعد بے نمازی ہیں تو پھر آپ متقی نہیں بلکہ اللہ اور اس کے رسول ﷺ کے باغی و دشمن ہیں اور جو لوگ اللہ اور اس کے رسول کے باغی و دشمن ہوتے ہیں ان کی کوئی مدد نہیں کی جاتی ہے، اور ایسے ہی لوگوں کے بارے میں حضرت بشر حافیؒ نے کہا تھا کہ ایسے لوگ بہت ہی برے ہیں جو اللہ رب العزت کو صرف رمضان کے مہینے میں پہچانتے ہیں۔

میرے دوستو اور پیارے بیٹھے بیٹھے بھائیو اور بہنو! رمضان کا مہینہ تو اب جارہا ہے مگر مسجدیں کھلی رہیں گی اور نماز و اذان ہوتی رہیں گی، یقیناً رمضان اپنے خیر و برکت کے ساتھ تو اب ہم سے جدا ہو رہا ہے مگر رمضان کے مہینے کا جو رب ہے وہ ہمیشہ سے ہے اور ہمیشہ باقی رہے گا اور ہمارے رب کی شان و عظمت یہ ہے اور ہمارا رب اس لائق ہے کہ ہم اس کی تادم حیات عبادت و بندگی کریں اور یہی حکم ہمارے نام ہمارے رب کا ہے کہ ہم تادم حیات اس کی عبادت و بندگی کریں

جیسا کہ فرمان باری تعالیٰ ہے ”وَاعْبُدْ رَبَّكَ حَتَّىٰ يَأْتِيَكَ الْيَقِينُ“ اور اپنے رب کی عبات کرتے رہو یہاں تک کہ تم کو موت آجائے۔ (الحجر: 99) تو ہم کو اور آپ کو اپنی موت تک نماز کی پابندی کرنی ہے، اور اگر ہم اپنی موت تک اللہ کی عبادت و بندگی کریں گے تو اس میں صرف اور صرف ہمارا بھلا ہے اور اگر بعد رمضان عبادتوں سے اور مسجدوں سے دور ہو جائیں گے تو اس میں صرف اور صرف ہمارا ہی نقصان ہوگا، وہ اللہ رب العزت کی ذات اقدس و مقدس ہماری ہر طرح کی عبادتوں سے بے نیاز ہے، فرمان باری تعالیٰ ہے ”مَنْ عَمِلَ صَالِحًا فَلِنَفْسِهِ وَمَنْ أَسَاءَ فَعَلَيْهَا وَمَا رَبُّكَ بِظَلَّامٍ لِلْعَبِيدِ“ جو شخص نیک کام کرے گا تو اپنے نفع کے لئے اور جو برا کام کرے گا (تو) اس کا وبال بھی اسی پر ہے اور آپ کا رب بندوں پر ظلم کرنے والا نہیں۔ (فصلت: 46) اے ماہ رمضان میں نمازوں کا اہتمام کر کے بعد رمضان نمازوں سے دور ہونے والو یہ بات اچھی طرح سے جان لو کہ اللہ ہماری عبادتوں کا محتاج نہیں ہے، اس کی عبادت و بندگی کرنے کے لئے تو ساری کائنات کی مخلوق، شجر و حجر، چرند و پرند، جمادات و نباتات اور بے شمار ولا تعداد اور ان گنت فرشتے موجود ہے، ہماری عبادت و بندگی کرنے اور نہ کرنے سے اس کی بادشاہت میں کمی و بیشی نہیں ہو سکتی ہے اور اس بات کا اعلان خود اس ذات باری تعالیٰ نے اپنے محبوب جناب محمد عربیؐ کے ذریعے حدیث قدسی میں کر دیا ہے کہ اے دنیا کے لوگوں سن لو! ”يَا عِبَادِي إِنَّكُمْ لَنْ تَبْلُغُوا ضَرِّي فَتَضُرُّوْنِي وَلَنْ تَبْلُغُوا نَفْعِي فَتَنْفَعُونِي يَا عِبَادِي لَوْ أَنَّ أَوَّلَكُمْ وَآخِرَكُمْ وَأَنْسَكُمْ وَجَنَّتُمْ كَانُوا عَلَيَّ أَنْفَىٰ قَلْبِ رَجُلٍ وَاحِدٍ مِنْكُمْ مَا زَادَ ذَلِكَ فِي مُلْكِي شَيْئًا يَا عِبَادِي لَوْ أَنَّ أَوَّلَكُمْ وَآخِرَكُمْ وَأَنْسَكُمْ وَجَنَّتُمْ كَانُوا عَلَيَّ أَفْجَرِ قَلْبِ رَجُلٍ وَاحِدٍ مَا نَقَصَ ذَلِكَ مِنْ مُلْكِي شَيْئًا“، یعنی اللہ رب العزت فرماتا ہے کہ اے میرے بندو! (تم میں اتنی طاقت و قوت نہیں کہ) تم مجھے نفع و نقصان پہنچا سکو اور نہ ہی تم مجھے نفع و نقصان پہنچا سکتے ہو! اے میرے بندو! اگر تمہارے اول و آخر، انس و جن سب مل کر اس ایک شخص کی طرح ہو جائیں جس کے دل میں سب سے زیادہ اللہ کا ڈر ہو تو یہ بات بھی میری بادشاہت و سلطنت میں کوئی اضافہ نہیں کر سکتی، اے میرے بندو! اور اگر تمہارے اول و آخر، انس و جن سب کے سب اس ایک شخص کی طرح ہو جائیں جو کائنات کا سب سے زیادہ فاسق و فاجر ہوتا ہے تو یہ بات بھی میری بادشاہت و فرمانروائی میں کوئی کمی نہیں کر سکتی۔۔۔۔۔ الحدیث۔ (مسلم: 2577) اس لئے میرے بھائیو اور بہنو! اگر ہم اور آپ اپنی بھلا چاہتے ہیں اور دنیا و آخرت کی ہر ذلت و رسوائی سے اپنے آپ کو بچانا چاہتے ہیں تو پھر ہمیشہ اللہ کی عبادت و بندگی کرتے رہیں۔

میرے دوستو! جیسا کہ آپ نے بارہا یہ سنا کہ روزہ فرض کئے جانے کا مقصد ہی ہے تقویٰ تو آئیے آخر میں ہم آپ کو دوائی دعائیں بتا دیتے ہیں جس میں آپ ﷺ نے ہمیں اسی بات کی تعلیم دی ہے کہ ہم اللہ سے اپنے لئے تقویٰ کا سوال کریں اور یہ دعا کریں کہ اے اللہ تو ہم سب کو متقی بنادیں، سب سے پہلی دعا ”اللَّهُمَّ إِنِّي أَسْأَلُكَ الْهُدَىٰ وَالتَّقَىٰ وَالْعَفَافَ وَالْغِنَى“ اے اللہ! میں تجھ سے اپنی ہدایت اور اپنی پرہیزگاری اور اپنی پاکدامنی اور اپنی بے نیازی کا سوال کرتا ہوں۔ (مسلم، صحیح ابن ماجہ للالبانی: 3832) اور دوسری دعا یہ ہے کہ ”اللَّهُمَّ أَنْتَ نَفْسِي نَفْوَاهَا وَزَكَّاهَا أَنْتَ خَيْرُ مَنْ زَكَّاهَا أَنْتَ وَلِيُّهَا وَمَوْلَاهَا“ اے اللہ! میرے نفس کو تقویٰ پر ہیزگاری عطا فرما اور اسے پاک کر دے، تو ہی سب سے بہتر اسے پاک کرنے والا ہے، تو ہی اس کا ولی اور مالک ہے۔ (مسلم: 2722) آپ ان دونوں دعاؤں کا ہمیشہ اہتمام کرتے رہا کریں اور اگر آپ کی دعا قبول ہو گئی تو یقیناً آپ متقی بن جائیں گے اور جب آپ متقی بن جائیں گے تو رب کی تمام رحمتوں و برکتوں اور عنایات کے آپ حقدار ہو جائیں گے۔

اب آخر میں اللہ رب العزت سے دعا گو ہوں کہ اے بارالہ تو اپنے فضل و کرم سے ہم سب کو متقی بنادے، آمین اور اس ماہ رمضان میں ہم نے جو کچھ بھی ٹوٹی پھوٹی نیکیاں کی ہیں تو ان تمام نیکیوں کو شرف قبولیت سے بخش دے۔ آمین ثم آمین یا رب العالمین۔

کتبہ

ابو معاویہ شارب بن شاکر السلفی

ناظم جامعہ ام القری للبنین والبنات۔ آدونی

امام و خطیب مرکز مسجد اہل حدیث۔ فتح دروازہ۔ آدونی۔ کرنول ضلع۔ آندھرا پردیش

[sharibsalafi9885@gmail.com](mailto:sharibsalafi9885@gmail.com)

9885294745